



Qəşəm
İsabəyli

SATİRİK NƏFƏSDƏRİMLƏR

Vəzifə... iş-güc... telefon... maşın...
Salamın almır hər vətəndaşın!

-Özümü gənclərə həsr edərim mən!
İndi öyrənməyir biri də məndən!

Ötdü... dilucu görüşüb...
Elə bildi işim düşüb.

Salam verdim, yana tutdu üzünü -
Vəzifəyə hazırlayır özünü.

Tənə yağdıracaq baxışla, gözlə...
Tutdu, qopardacaq, özünü gözlə!

Birinə yastıq yoldaşı,
Birinə qarışib başı.

Vardı sərt duruşu, əyilməz başı...
Kürkünə bit düşüb - mehribanlaşıb.

Üzər qəlbini qara fikirlə,
Giley-güzarla başını gırlər.

-Hünər sənindir,möhkəm dur! - Deyir.
Dalımca: - Başisoyuqdur! - Deyir.

Hər iclasda biriylə qırğını var, yası var,
Hamı bilir kişinin şəxsi təmənnası var.

Yazır, pozur, qaralayır...
Görən kimi qaralayıb?!

İncidimi, küsdümü, baxmayıb dostə-yadə,
Ya anonim yazacaq, böhtan atacaq ya da.

Gülür... gülüşü qəlbimi əzir,
Allah saxlasın, fürsətmi gəzir?!

O, tərifə alışıb, asta tənqid eləyin,
Yoxsa vaxtsız ələyər kişini qəm ələyi!

Üç şeirimi çap eləyib... əldə yaxam...
Üç ildir özündən deyir: - Xeyirxaham!

Qoyublar, deyiblər: - Öz yerini bill!
O, yaxşı bilir ki, yerində deyil.

Əkdiiyi ağacın dərdi barını,
Sonra da sındırdı budaqlarını.

Nə puldan qıyar, nə vardan qıyar,
Bir gün içməse - başı ağrıyar.

Nə inciylər, nə küsər, nə də ki, sözdən sınar,
Yuxuda da deyir özgənin qarasına.

(Gənc şair)

Zaman "sıxır", sinəsində azmı dağı?!
Çayxanalar küncü olub yer-yatağı.

(Təmənnacı)

Qaşıyla, gözüylə məni yeyirdi,
Girinə keçmişdim - tərifləyirdi.

(Boşboğaz)

Gəvəzəyir -
Söz gözəyir.

-Çoxunun dar gündə əlindən tutdum!...
Vəd verib, məni də işdən soyutdu.

(Satqın)

Manşırlayır -
Mişarlayır.

Üzündən həya pərdəsi asıb... -
Üzə deməklə yoxdu arası.

İşi düşənə quldu -
Bu da belə oğuldu.

Əzab çəkirəm, - deyir, - ərtek. -
Kimdən - gül-çiçək, kimdən -
bal-pətək.

Qovdum yalançını mənzilinədək,
Özgənin evində tapdım - əl-ətək.

Güldüm... acıqlandı: - Ciddi ol bir az!
Oldum... İrad tutdu: - Belə yaramaz...

-Özünü tənqid et, öyrən! - Devizi...
Özüylə məşğuldu, unudub bizi.

Düşməne batmayıb dişi,
Qayıdıb bizə girişib!